

KAPITOLU 491**ATT DWAR IL-FOSTER CARE**

Biex jagħmel provvedimenti speċjali dwar foster care u biex jagħmel emendi konsegwenzjali u emendi oħrajn.

16 ta' Novembru, 2007

L-ATT XVII ta' l-2007.

TAQSIMA I**INTRODUZZJONI U TIFSIR**

1. It-titolu fil-qosor ta' dan l-Att hu l-Att dwar il-*Foster Care*. Titolu fil-qosor.

2. F'dan l-Att, sakemm ir-rabta tal-kliem ma teħtieġx xort'oħra: Tifsir.

"aġenzija akkreditata" tfisser organizzazzjoni li hija akkreditata mill-awtorità ċentrali biex tesegwixxi t-tqeghid ta' tfal taht *foster care*;

"awtorità ċentrali" tfisser l-Awtorità stabbilita bis-saħħa ta' l-artikolu 6;

"Bord ta' Appell" tfisser il-bord imwaqqaf bis-saħħa ta' l-artikolu 14 jew xi bord amministrattiv jew tribunal iehor li l-Ministru jista' minn żmien għal żmien isemmi biex jaqdi l-funzjonijiet kollha jew xi whud minnhom kif speċifikat f'dan l-Att;

"Bord għall-*Fostering*" tfisser il-bord imwaqqaf bis-saħħa ta' l-artikolu 3;

"*foster care* transkonfini" tfisser:

- (i) il-kura mogħtija minn *foster carer* li hu ċittadin Malti, lil tifel jew tifla li m'humiex ċittadini Maltin u li huma residenti f'Malta; jew
- (ii) il-kura mogħtija minn *foster carer* li mhux ċittadin Malti u li l-approvazzjoni tiegħu minn awtorità barranija hija rikonoxxuta mill-awtorità ċentrali, permezz ta' aġenzija akkreditata, lil tifel jew tifla li huma residenti f'Malta;

"*foster care*" tfisser servizz għal perjodu determinat li bih tifel jew tifla jitqiegħdu fil-kura kontinwa ta' *foster carer*, u li permezz tiegħu t-tifel jew it-tifla jitrabbew f'ambjent ta' familja skond l-aħjar interessi tat-tifel jew tat-tifla konċernati;

"*foster carer*" tfisser persuna wahda jew aktar approvata mill-Bord għall-*Fostering* biex tifel jew tifla jitqiegħdu taht *foster care*;

"ftehim ta' *foster care*" tfisser il-ftehim milhuq skond l-artikolu 24;

"haddiem soċjali" għandu jkollha t-tifsira mogħtija lilha fl-artikolu 2 ta' l-Att dwar il-Professjoni tax-Xogħol Soċjali;

Kap. 468.

"Ministru" tfisser il-Ministru responsabbli għall-politika soċjali;

"pjan ta' kura" tfisser pjan imfassal minn haddiem soċjali ta' aġenzija akkreditata f'kollaborazzjoni ma' oħrajn involuti fl-aħjar interessi tat-tifel jew tifla;

"tifel jew tifla" ifisseru persuna taht it-tmintax-il sena.

TAQSIMA II

BORD GHALL-FOSTERING

Twaqqif ta' Bord għall-Fostering.

3. (1) Għandu jkun hemm Bord, magħruf bhala l-Bord għall-Fostering, li għandu jkun kompost minn *Chairperson* u mill-anqas erba' membri oħra. Dan il-Bord għandu jkun kompost kif ġej:

- (a) professjonisti li jirrapreżentaw dixxiplini differenti; u
- (b) persuna li, fil-fehma tal-Ministru, għandha għarfien adegwat u hija profiċjenti fil-qasam tal-*foster care*.

(2) Il-Ministru għandu jagħmel li jista' biex bhala parti mill-Bord għall-Fostering ikun hemm persuna li tkun għalqet it-tmintax-il sena u li tkun tqiegħdet f'*foster care* u persuna li hi jew kienet *foster carer* u dawn il-persuni jistgħu jinhatru f'kull żmien tul it-terminu tal-kariga tal-Bord għall-Fostering.

(3) Il-membri tal-Bord għall-Fostering għandhom jinhatru mill-Ministru għal perjodu minimu ta' sentejn.

(4) Kull membru tal-Bord għall-Fostering jista' jitneħħa mill-Ministru għal raġunijiet ta' inkapaċità biex jaqdi l-funzjonijiet tal-kariga tiegħu jew għal imġiba hażina.

(5) Fil-każ li xi membru tal-Bord għall-Fostering iħalli l-kariga tiegħu qabel ma jiskadilu t-terminu tal-hatra, il-membri mahtur floku għandu jinhatar għaž-żmien tal-hatra oriġinali li jkun għadu ma skadiex.

(6) Il-Ministru għandu jsemmi persuna biex tagħmilha ta' Segretarju tal-Bord għall-Fostering u din il-persuna għandha, bhala parti minn dmirijietha, tkun responsabbli biex iżzomm id-dokumenti rilevanti u għandha tagħmel kull xogħol ieħor relatat mal-funzjonijiet tal-Bord għall-Fostering skond kif tista' tkun imqabba miċ-*Chairperson*.

(7) Bla hsara għad-disposizzjonijiet ta' dan l-Att u għal kull regolament li jsir tahtu, il-Bord għall-Fostering għandu jirregola l-proċedura tiegħu:

Iżda kull deċizjoni tal-Bord għall-Fostering għandha tittiehed b'maġġoranza ta' voti; iżda f'każ ta' ugwaljanza ta' voti ċ-*Chairperson* għandu jkollu wkoll u jeżerċita vot deċiżiv. Is-Segretarju tal-Bord ma jkollux dritt għall-vot.

(8) Il-Bord għall-Fostering għandu jiltaqa' kif u meta jkun meħtieġ, iżda mhux inqas minn darba fix-xahar. Fil-każ ta' talba bil-miktub mill-Ministru jew minn aġenzija akkreditata, liema talba għandha tingħadda permezz tas-Segretarju tal-Bord, dan il-Bord għandu jiltaqa' mhux aktar tard minn tmienja u erbgħin siegħa wara t-talba.

(9) Il-Bord għall-Fostering għandu jkollu s-setgħa li

jikkonsulta professjonisti jew persuni ohrajn li għandhom għarfien u esperjenza rilevanti fil-qasam tal-*foster care*.

(10) Il-membri tal-Bord għall-*Fostering*, is-Segretarju ta' dan il-Bord u kull persuna involuta fil-proċeduri quddiem il-Bord għall-*Fostering* għandhom ikunu marbutin bil-konfidenzjalità u m'għandhom jiżvelaw lil terzi ebda informazzjoni li tista' tiġi għall-konnoxxenza tagħhom tul il-proċeduri. Dawn il-persuni m'għandhom lanqas jiddistribwixxu lil terzi dokumenti tal-Bord għall-*Fostering* jew kopji tagħhom, għajr meta mitlubin jew awtorizzati jagħmlu dan mill-Ministru jew minn xi qorti.

(11) Il-Bord għall-*Fostering* għandu jibgħat lill-Ministru rapport annwali ta' l-attivitajiet kollha tiegħu tul is-sena kalendarja preċedenti sa mhux aktar tard mill-hmistax ta' April ta' kull sena.

4. (1) Il-funzjonijiet tal-Bord għall-*Fostering* għandhom jinkludu:

Funzjonijiet tal-Bord għall-*Fostering*.

- (a) li jeżamina l-*Home Study Reports* u r-*Review Reports* skond it-Taqsima V ta' dan l-Att magħmula minn haddiem soċjali ta' aġenzija akkreditata;
- (b) li jiehu deċiżjoni dwar jekk il-*foster carers* prospettivi humiex adatti jew le;
- (c) li jiehu deċiżjoni dwar jekk *foster carer* ikunx għadu adatt biex jaġixxi bħala tali;
- (d) li jispeċifika liema xorta ta' *foster care* hi adatta biex tinghata minn kull *foster carer*;
- (e) li jżomm reġistru aġġornat ta' *foster carers*;
- (f) li jipprovdi dokumentazzjoni uffiċjali lil *foster carers* li tidentifikahom bħala tali u ittra uffiċjali li tidentifika t-fal fil-kura tagħhom;
- (g) li jeżamina rapporti mibnija minn aġenzija akkreditata, wara lment kontra *foster carer*, u li jiehu kull azzjoni li titqies xierqa fiċ-ċirkostanzi;
- (h) li jagħmel rakkomandazzjonijiet lill-Ministru fuq il-parametri li għandhom ikunu stabbiliti dwar l-organizzazzjoni ta' programmi ta' taħriġ, valutazzjonijiet, sessjonijiet ta' pariri għal *foster carers* prospettivi kif ukoll sorveljanza ta' *foster carers* u ta' strutturi li jagħtuhom appoġġ;
- (i) li jagħmel rakkomandazzjonijiet lill-Ministru għal implimentazzjoni aktar effettiva tad-disposizzjonijiet ta' dan l-Att u ta' kull regolament li jsir taħtu.

(2) Il-Bord għall-*Fostering* għandu jkollu aċċess għad-dokumentazzjoni kollha meqjusa rilevanti għall-proċedura tal-*foster care* u hadd ma għandu jfjixkel lill-Bord fil-qadi ta' xi wahda mill-funzjonijiet tiegħu.

5. (1) Kull deċiżjoni mehuda skond l-artikolu 4(1)(b), (c) u (d) għandha tittiehed wara li l-Bord għall-*Fostering* ikun eżamina l-*Home Study Report*, jew ir-*Review Report* u, jew kull dokumentazzjoni oħra rilevanti, u wara li jkun sama' l-*foster carer*

Deċiżjonijiet tal-Bord għall-*Fostering*.

prospettiv u lil kull persuna oħra, inklużi t-tfal konċernati, kif il-Bord jidhirlu xieraq fiċ-ċirkostanzi. Id-deċiżjonijiet u r-raġunijiet għalihom għandhom jiġu komunikati bil-miktub, b'posta reġistrata lill-*foster carer* jew lill-*foster carer* prospettiv, skond il-każ, u lill-aġenzija akkreditata involuta fi żmien hamest ijiem tax-xogħol mid-data ta' dik id-deċiżjoni.

(2) Il-*foster carer* jew il-*foster carer* prospettiv, skond il-każ, jista' jappella minn deċiżjoni mehuda mill-Bord għall-*Fostering* billi jressaq applikazzjoni quddiem il-Bord ta' Appell sa mhux aktar tard minn tmien granet tax-xogħol mid-data meta titwassal id-deċiżjoni bil-posta reġistrata.

TAQSIMA III

AWTORITÀ ĊENTRALI

Twaqqif ta' awtorità ċentrali.

6. Għandu jkun hemm awtorità ċentrali msemmija mill-Ministru biex taqdi u twettaq il-funzjonijiet, dmirijiet u responsabbiltajiet speċifikati fl-artikoli 7 sa 13 u f'kull regolament li jista' jsir skond dan l-Att.

Funzjonijiet ta' l-awtorità ċentrali.

7. Il-funzjonijiet ta' l-awtorità ċentrali għandhom jinkludu:

- (a) li tirċievi u tinforma li rċeviet applikazzjonijiet għal akkreditament;
- (b) li tagħti, tirrifjuta jew tirrevoka l-akkreditament lil organizzazzjonijiet skond kriterji stabbiliti;
- (c) li tirċievi, tinforma li rċeviet, tinvestiga u tiehu kull azzjoni neċessarja dwar kull ilment kontra aġenziji akkreditati jew organizzazzjonijiet li jippretendu li jkunu qegħdin jaġixxu bħala tali;
- (d) li tirċievi talbiet minn persuni barranin li huma approvati bħala *foster carers* barra minn Malta u li, permezz ta' aġenzija akkreditata, jitolbu li jkunu rikonoxxuti bħala *foster carers* skond dan l-Att, u wara li tkun għamlet l-istħarriġ kollu li jidhriha xieraq u tkun għabiet id-dokumenti kollha neċessarji, tiddeċiedi jekk taċċettax din it-talba wara li tikkonsulta lill-Bord għall-*Fostering*;
- (e) li tirċievi applikazzjonijiet minn aġenziji li jkunu jixtiequ jipprovdu *foster care* transkonfini u tiddeċiedi jekk tippermettix li dawn l-aġenziji jqiegħdu tfal f'*foster care*;
- (f) li tiehu kull miżura neċessarja fiċ-ċirkostanzi jekk it-tqegħid f'*foster care*, kemm lokali kemm transkonfini, ikun jikser id-disposizzjonijiet ta' dan l-Att.

Applikazzjoni għall-ghoti ta' akkreditament.

8. (1) Kull organizzazzjoni tista' tapplika lill-awtorità ċentrali għal akkreditament, fil-forma approvata u mogħtija minn dik l-awtorità, biex tkun tista' tagħti servizzi ta' *foster care*.

(2) L-awtorità ċentrali tista', f'kull hin waqt l-iproċessar ta' applikazzjoni, titlob lil organizzazzjoni biex tagħtiha dokumenti u informazzjoni meqjusin neċessarji biex taċċerta jekk għandhiex tinghata akkreditament.

- 9.** L-awtorità ċentrali tista' takkredita organizzazzjoni jekk tkun sodisfatta li l-organizzazzjoni -
- (a) ghandha esperjenza u sengha biżżejjed biex tittratta materji li ghandhom x'jaqsmu ma' tfal u familja; u
 - (b) ghandha għadd biżżejjed ta' nies li huma mharrġa biex jagħtu servizzi ta' *foster care*; u
 - (c) ghandha l-kompetenza amministrattiva u legali biex taqdi l-funzjonijiet li ghandhom x'jaqsmu mas-servizzi ta' *foster care*.
- 10.** (1) Meta tagħti akkreditament lil organizzazzjoni, l-awtorità ċentrali għandha tohroġ Ċertifikat ta' Akkreditament li jkun validu għal perjodu ta' sentejn mid-data tal-hruġ.
- (2) Iċ-ċertifikat imsemmi fis-subartikolu (1) jista' jiġi mġedded mill-awtorità ċentrali jekk l-aġenzija akkreditata tapplika għal tiġdid sa mhux aktar tard minn xahrejn qabel ma jiskadi l-akkreditament tagħha u t-tiġdid jingħata biss jekk l-aġenzija akkreditata tkun għadha konformi ma' l-artikoli 8 u 9. Id-deċiżjoni ta' l-awtorità ċentrali dwar jekk iċ-ċertifikat ta' l-akkreditament għandux jiġi mġedded għandha tiġi notifikata lill-aġenzija akkreditata, b'posta reġistrata, fi żmien tletin ġurnata mill-applikazzjoni għat-tiġdid.
- 11.** (1) L-awtorità ċentrali għandha d-dritt li tiċhad applikazzjoni għal akkreditament jekk hi tqis li l-organizzazzjoni mhix adatta biex tagħti servizzi ta' *foster care*. Iċ-ċaħda flimkien mar-raġunijiet għaliha għandhom jintbagħtu bil-miktub, b'posta reġistrata, lill-organizzazzjoni li tkun applikat għal akkreditament fi żmien tliet xhur mid-data ta' l-applikazzjoni.
- (2) L-organizzazzjoni għandha d-dritt titlob bidla tad-deċiżjoni ta' l-awtorità ċentrali billi tressaq applikazzjoni quddiem il-Bord ta' Appell, fi żmien għoxrin ġurnata mid-data meta tiġi notifikata kif speċifikat fis-subartikolu (1).
- (3) L-organizzazzjoni għandha d-dritt tapplika mill-ġdid lill-awtorità ċentrali għal akkreditament jekk ir-raġuni għaċ-ċaħda ma tkunx għada teżisti.
- 12.** (1) L-awtorità ċentrali għandha d-dritt tirrevoka l-akkreditament ta' aġenzija f'kull waqt jekk l-aġenzija:
- (a) tressaq talba bil-miktub għal revoka;
 - (b) ma tibqax konformi mal-kriterji ta' eligibilità għal akkreditament;
 - (c) ma tibqax titqies adatta biex tipprovdi servizzi ta' *foster care*;
 - (d) tkun qegħda tikser il-kondizzjonijiet għal akkreditament skond id-disposizzjonijiet ta' dan l-Att.
- (2) L-awtorità ċentrali għandha tinnotifika lill-aġenzija, b'posta reġistrata, bir-revoka li tingħata bil-miktub flimkien mar-raġunijiet għaliha u din ir-revoka għandha tidhol fis-seħh fid-data meta tasal in-notifika.

Akkreditament ta' organizzazzjoni.

Ċertifikat ta' Akkreditament.

Ċaħda ta' applikazzjoni.

Revoka ta' akkreditament.

(3) Jekk l-akkreditament ikun revokat għal xi wahda mir-raġunijiet imsemmija fis-subartikolu (1)(b), (c) jew (d), l-aġenzija għandha d-dritt li tressaq applikazzjoni quddiem il-Bord ta' Appell u titlob it-thassir tad-deċiżjoni ta' l-awtorità ċentrali, u dan fi żmien għaxart ijiem min-notifika msemmija fis-subartikolu (2).

(4) Jekk jitressaq appell skond is-subartikolu (3), l-aġenzija tista' titlob lill-Bord ta' Appell jissospendi d-deċiżjoni ta' l-awtorità ċentrali sakemm tittiehed deċiżjoni finali.

(5) Jekk l-akkreditament ta' aġenzija jkun revokat, iċ-ċertifikat ta' akkreditament u r-records u d-dokumentazzjoni kollha relatati mas-servizzi ta' *foster care* isiru proprjetà ta' l-awtorità ċentrali. L-awtorità ċentrali tista' tahtar aġenzija akkreditata ohra biex ikollha l-kustodja ta' daww ir-records u dokumentazzjoni, tkompli ssegwi l-*foster carers* prospettivi u l-*foster carers*, tkompli tiehu hsieb u ssegwi t-tqeghid tat-tfal f'*foster care*, u taqdi l-funzjonijiet kollha li kellha l-aġenzija li jkun għe revokat l-akkreditament tagħha, skond l-artikolu 17.

Publikazzjoni fil-Gazzetta.

13. Tul ix-xahar ta' Jannar ta' kull sena, l-awtorità ċentrali għandha tippubblika fil-Gazzetta:

- (a) lista ta' l-aġenziji akkreditati kollha u tispeċifika l-isem shih tagħhom, l-indirizz reġistrat u dettalji rilevanti ohra biex ikun jista' jsir kuntatt magħhom;
- (b) lista ta' aġenziji akkreditati li kellhom l-akkreditament tagħhom revokat tul is-sena kalendarja ta' qabel; u
- (c) kull bidla fil-kondizzjonijiet meħtieġa għall-akkreditament jew għat-tiġdid.

TAQSIMA IV

BORD TA' APPELL

Twaqqif ta' Bord ta' Appell.

14. (1) Għandu jkun hemm Bord ta' Appell magħmul minn *Chairperson* u żewġ membri ohra. Wieħed minn dawn għandu jkun persuna li kellha *warrant* biex tipprattika l-professjoni ta' avukat għal mill-inqas seba' snin.

(2) Il-membri tal-Bord ta' Appell għandhom jinhatru mill-Ministru għal perjodu ta' tliet snin, u jistgħu jitnehhew mill-kariga mill-Ministru għal raġunijiet ta' inkapaċità bil-provi biex jaqdu l-funzjonijiet tal-kariga tagħhom jew għal imġiba hażina bil-provi.

Kap. 12.

(3) Membru tal-Bord ta' Appell jista' jkun kontestat jew jista' jastjeni għal xi wahda mir-raġunijiet li għalihom imhallet jista' jkun kontestat jew jista' jastjeni skond l-artikolu 734 tal-Kodiċi ta' Organizzazzjoni u Proċedura Ċivili. F'każ bħal dak, il-Ministru għandu jahtar persuna ohra biex tkun membru tal-Bord ta' Appell biex tissostitwixxi lill-membru msemmi sakemm ikun għaddej l-appell inkwistjoni.

(4) Persuna ma tikkwalifikax biex tinhatar jew tibqa' fil-kariga bħala membru tal-Bord ta' Appell jekk dik il-persuna tkun Imhallet, Maġistrat, membru tal-Kamra jew ta' Kunsill Lokali, jew kandidat għal elezzjoni għall-Kamra jew għal Kunsill Lokali.

15. (1) Il-Bord ta' Appell għandu jkun kompetenti li:
- (a) jikkunsidra mill-ġdid deċiżjonijiet tal-Bord għall-*Fostering* meta jitressaq appell skond l-artikolu 5(2);
 - (b) jikkunsidra mill-ġdid deċiżjonijiet ta' l-awtorità ċentrali meta jitressaq appell skond l-artikolu 11(2);
 - (c) jisma' u jiddeċiedi appell imressaq skond id-disposizzjonijiet ta' dan l-Att u ta' kull regolament magħmul tahtu;
 - (d) jaqdi kull funzjoni oħra kif il-Ministru jista' jippreskrivi b'regolamenti li jsiru bis-sahħa ta' dan l-Att.

Ġurisdizzjoni u setgħat tal-Bord ta' Appell.

(2) Biex jaqdi l-funzjonijiet tiegħu, il-Bord ta' Appell għandu jkollu aċċess għad-dokumentazzjoni kollha li għandha x'taqsam mal-proċedura ta' *foster care* u hadd ma jista' jfixklu fil-qadi ta' dawn il-funzjonijiet.

(3) Il-Bord ta' Appell ikollu dawk is-setgħat li bil-Kodiċi ta' Organizzazzjoni u Proċedura Ċivili huma mogħtija lill-Qorti Ċivili, Prim'Awla. Kap. 12.

(4) Mingħajr preġudizzju għad-disposizzjonijiet tas-subartikolu (3), fl-eżerċizzju tal-funzjonijiet tiegħu, il-Bord ta' Appell jista' jsejjah lil kull persuna biex tixhed u tipproduċi d-dokumentazzjoni neċessarja. Għal dan il-fini iċ-*Chairperson* għandu s-setgħa li jamministra l-ġurament.

(5) Il-Bord ta' Appell għandu jiddeċiedi fuq rikors għal appell sa mhux aktar tard minn erba' xhur mid-data meta jitressaq ir-rikors, sakemm fil-fehma taċ-*Chairperson* ma jkunx meħtieġ perjodu itwal għal raġuni valida li għandha tingħata u tiġi reġistrata fil-proċeduri tal-każ.

(6) Deċiżjoni mogħtija mill-Bord għall-*Fostering* jew mill-awtorità ċentrali għandu jkollha effett immedjat kemm-il darba l-Bord ta' Appell ma jiddeċidix li jissospendiha sakemm tingħata s-sentenza finali.

(7) Id-deċiżjoni tal-Bord ta' Appell għandha tkun komunikata lill-applikanti, lill-Bord għall-*Fostering* u lill-awtorità ċentrali fi żmien tliet ijiem tax-xogħol mid-data li tittiehed dik id-deċiżjoni.

(8) F'każijiet li jaqgħu taht il-ġurisdizzjoni tal-Bord ta' Appell skond is-subartikolu (1), ikun hemm dritt ta' appell fuq punt ta' liġi. Dan l-appell għandu jsir b'rikors lill-Qorti ta' l-Appell ikkostitwita skond l-artikolu 41(6) tal-Kodiċi ta' Organizzazzjoni u Proċedura Ċivili. Dan ir-rikors għandu jiġi ppreżentat mhux aktar tard minn tnax-il ġurnata mid-data tad-deċiżjoni tal-Bord ta' Appell. Kap. 12.

TAQSIMA V

AGENZJI AKKREDITATI

16. Organizzazzjoni għandha titqies li tkun għamlet arrangamenti għal *fostering* ta' tifel jew tifla jekk tidhol f'xi ftehim jew tagħmel arrangamenti biex tiffaċilita l-*fostering* ta' tifel jew tifla. Arrangamenti għal *foster care*.

Funzjonijiet ta' aġenziji akkreditati.

17. Aġenzija akkreditata tkun responsabbli biex:

- (a) tipprovdi servizz skond *standards*, kriterji u proċeduri stabbiliti mill-awtorità ċentrali;
- (b) tirċievi u tipproċessa applikazzjonijiet minn persuni li japplikaw biex ikunu reġistrati bhala *foster carers*;
- (c) tipprovdi tahrig tal-bidu lill-*foster carers* prospettivi u tahrig kontinwu lill-*foster carers* li jkunu reġistrati magħha u tagħtihom appoġġ adegwat meta tqiegħed tfal taht *foster care*;
- (d) tqabbel *foster carers* ma' tfal li jkunu ser jitqiegħdu taht *foster care*;
- (e) tagħmel kull tentattiv raġonevoli biex tqiegħed ahwa ma' l-istess *foster carer* jekk dan ikun fl-aħjar interess ta' l-ahwa;
- (f) tagħmel kull tentattiv raġonevoli biex tqiegħed ġenitur minorenni u t-tifel jew tifla tiegħu jew tagħha ma' l-istess *foster carer*;
- (g) tiżgura li kull tqegħid taht *foster care* ikun fl-aħjar interess tat-tifel jew tat-tifla;
- (h) issegwi t-tqegħid kollu taht *foster care* li jkun sar permezz tagħha u tagħti sostenn lill-*foster carers* matul it-tqegħid taht *foster care* li jkun sar permezz tagħha;
- (i) tikkunsidra u tipproponi emendi, jekk ikun meħtieġ, għal kull ftehim ta' *foster care*;
- (j) tinvestiga lmenti kontra xi *foster carer* skond il-manwal jew proċeduri msemmija fl-artikolu 18 u tagħmel rapport u tghaddih lill-Bord għall-*Fostering* għal kull azzjoni meħtieġa;
- (k) tinvestiga kull allegazzjoni ta' abbuż fit-tqegħid taht *foster care*, skond il-manwal jew proċeduri msemmija fl-artikolu 18, u tagħmel rapport skond kif ikun meħtieġ lill-awtorità kompetenti;
- (l) tagħti lill-awtorità ċentrali aċċess għal kull *record* u dokumentazzjoni li għandhom x'jaqsmu ma' proċeduri ta' *foster care* ta' xi tifel jew tifla u għal rapporti dwar xi *foster carer* jew *foster carer* prospettiv;
- (m) tagħti lill-awtorità ċentrali aċċess għall-kontijiet tagħha u għall-kontijiet verifikati minn awditur;
- (n) fl-aħjar ta' kull sena kalendarja tibgħat rapport lill-awtorità ċentrali dwar l-operat tal-funzjonijiet tagħha;
- (o) tikkonforma ruhha ma' kull dmir u obbligu iehor kif speċifikati mill-awtorità ċentrali.

Politika u proċeduri.

18. Aġenzija akkreditata għandha tiżviluppa, taġġorna u tesegwixxi politika, proċeduri u manwali miktubin li jkunu soġġetti għall-approvazzjoni ta' l-awtorità ċentrali. Dawn il-proċeduri, politika u manwali miktubin għandhom jinkludu:

- (a) proċeduri ta' tahrig u assessjar;
- (b) tqabbil ta' *foster carers* ma' tfal;
- (c) forom ta' appoġġ ghal *foster carers* u għat-tfal li jkunu tqiegħdu taht *foster care*, kemm qabel, waqt u wara t-tqegħid taht *foster care*;
- (d) tqegħid ta' emerġenza ta' tfal li jehtieġu kura;
- (e) investigazzjoni ta' lmenti kontra xi *foster carer*;
- (f) bdil fiċ-ċirkostanzi tal-*foster carers*;
- (g) każijiet ta' abbuż ta' tfal taht *foster care*; u
- (h) każijiet ta' mewt ta' tfal taht *foster care*.

19. Qabel ma jibda l-proċess ta' *fostering*, l-aġenzija akkreditata għandha:

Informazzjoni lil *foster carers* prospettivi.

- (a) tinforma lil *foster carers* prospettivi bl-objettivi, setgħat u hidmiet tagħha;
- (b) tgħaddi kopja taċ-Ċertifikat ta' Akkreditament lil *foster carers* prospettivi bhala prova ta' l-akkreditament tagħha; u
- (c) tinforma lill-*foster carers* prospettivi b'kull rekwiżit legali.

20. Aġenzija akkreditata għandha żzomm reġistru wieħed jew aktar li jkun fihom listi:

Żamma ta' reġistri.

- (a) tat-tqegħid taht *foster care* u t-tip ta' *foster care* li jkun sar minnha;
- (b) tal-*foster carers* prospettivi reġistrati magħha;
- (c) tal-*foster carers* reġistrati magħha; u
- (d) tal-professionisti li jkunu qed isegwu kull tqegħid taht *foster care*.

21. *Foster carers* għandhom id-dritt ta' aċċess għal kull informazzjoni, inkluża informazzjoni medika, li tista' tagħtihom il-kapaċità li jagħtu l-aħjar kura possibbli lit-tifel jew lit-tifla u li jistgħu jolqtu l-aħjar interessi tat-tifel jew tat-tifla li jkunu fil-kura tagħhom.

Aċċess għal informazzjoni.

22. Aġenzija akkreditata għandha tagħmel kull sforz raġonevoli biex tiżgura li kull haddiem soċjali assenjat biex jaqdi dmirijiet dwar proċeduri ta' *foster care* jkun imħarreġ dwarhom b'mod adegwat u jibqa' jirċievi tahrig kontinwu.

Tahrig.

23. (1) Wara li tirċievi applikazzjoni minghand *foster carer* prospettiv, l-aġenzija akkreditata għandha r-responsabbiltà li:

Assessjar ta' *foster carers* prospettivi.

- (a) tħarreġ lill-*foster carer* prospettiv;
- (b) tqis jekk il-*foster carer* prospettiv ikunx adatt;
- (c) tagħmel rapport li jissejjah "*Home Study Report*" fuq is-sitwazzjoni tal-*foster carer* prospettiv, inkluża kull rakkomandazzjoni, u tgħaddih lill-Bord għall-*Fostering* li għandu jiddeċiedi jekk *foster carer*

prospettiv ikunx adatt biex ikun approvat bhala *foster carer*.

(2) Ghall-finijiet tal-preparazzjoni tal-*Home Study Report*, il-haddiem soċjali awtorizzat mill-aġenzija akkreditata ghandu jagħmel iż-żjarat mehtieġa fid-dar. Dawn iż-żjarat jistgħu jsiru bla avviż minn qabel u *foster carer* prospettiv ma jistax jiċhad lil haddiem soċjali milli jidhol id-dar, ghandu jikkopera mal-haddiem soċjali u ghandu jagħti informazzjoni korretta sa fejn ikun jaf hu.

Ftehim ta' *foster care*.

24. (1) *Foster carer* ghandu jkollu d-drittijiet u d-dmirijiet imniżżlin fil-ftehim ta' *foster care*.

(2) Kull dritt u dmir li ghandu *foster carer* skond il-ftehim ta' *foster care* m'għandux jitqies bhala dritt jew dmir permanenti.

(3) Il-ftehim ta' *foster care* skond is-subartikolu (1) ghandu jkun fl-aħjar interessi tat-tifel jew tifla u ghandu jagħti informazzjoni dettaljata relatata mad-drittijiet u dmirijiet tal-*foster carer* u ghandu jinkludi b'mod speċifiku:

- (a) safejn il-*foster carer* jista' jiehu deċiżjonijiet fir-rigward tat-tifel jew tifla fil-kura tiegħu;
- (b) il-frekwenza ta' kuntatt tat-tifel jew tifla mal-ġenitur jew ġenituri naturali;
- (c) il-pjan ta' kura;
- (d) materji ta' edukazzjoni, sahha u manteniment tat-tifel jew tifla; u
- (e) materji oħra li għandhom x'jaqsmu ma' tifel jew tifla taht *foster care*.

(4) Il-Bord għall-*Fostering*, l-aġenzija akkreditata, l-omm naturali, il-missier naturali jekk dan ikun irrikonoxxa lit-tifel jew tifla, il-*foster carer* u l-Bord Konsultattiv dwar it-Tfal u Ż-Żgħażaġh, meta dan ikun japplika, għandhom jingħataw kopja tal-ftehim ta' *foster care*, u kull emenda li ssirli għandha ssir bi qbil bejn il-partijiet u titwassal bil-miktub lill-partijiet kollha li jkollhom kopja tal-ftehim originali.

(5) Il-ftehim ta' *foster care*, magħmul mill-aġenzija akkreditata, ghandu jiġi ffirmat mill-aġenzija akkreditata, mill-*foster carer* u mill-persuna li għandha l-kura u l-kustodja tat-tifel jew tifla. Dan il-ftehim ghandu jkun magħmul wara li jkunu nstemgħu t-tifel jew it-tifla li jkunu ser jitqieghdu taht *foster care*, skond l-età u l-fehim tagħhom, u kull persuna li tkun qieghda tiegħu hsiebhom. Għandha tinstema wkoll kull persuna li jkollha setgħa ta' ġenitur fuq it-tifel jew tifla jekk tinsab u tkun tista' tagħti l-fehma tagħha.

(6) Fil-każ ta' nuqqas ta' qbil dwar emendi għall-ftehim ta' *foster care*, kull parti tista' tirreferi l-kwistjoni quddiem il-Qorti Ċivili (Sezzjoni ta' Ġurisdiżżjoni Volontarja), u din il-qorti għandha tiddeċiedi fl-aħjar interess tat-tifel jew tifla konċernati.

(7) It-tqegħid ta' tifel jew tifla taht *foster care* jista' jiġi terminat mill-aġenzija akkreditata jekk:

- (a) il-*foster carer* jonqos milli jikkonforma ruhu mal-

ftehim ta' *foster care*; jew

- (b) il-Bord għall-*Fostering* jiddeċiedi li l-*foster carer* m'għadux adatt biex jipprovdi servizz ta' *foster care*; jew
- (ċ) jekk it-tqeghid taht *foster care* ma jibqax fl-aħjar interess tat-tifel jew tifla.

25. *Foster carer* għandu jiżgura li tifel jew tifla mqeghdin fil-kura tiegħu għandhom ikunu kkurati, mantnuti, mgħallma u edukati skond il-hiliet, aspirazzjonijiet u xehtiet naturali tagħhom. It-tifel jew tifla għandu wkoll ikollhom aċċess għall-haddiem soċjali li jkun qed jiehu hsieb it-tqeghid tagħhom taht *foster care*.

Drittijiet ta' tfal taht *foster care*.

26. (1) Tul it-tqeghid taht *foster care* l-aġenzija akkreditata għandha tinnomina haddiem soċjali biex isegwi *foster carer* reġistrat magħha permezz ta' *Review Report*, li jsir mill-inqas darba kull sentejn, biex l-aġenzija tkun tista' tiddetermina jekk il-*foster carer* ikunx qiegħed jaqdi l-obbligi tiegħu skond id-disposizzjonijiet ta' dan l-Att u l-ftehim ta' *foster care* u jekk dan il-*carer* għandux jithalla jkompli jiehu hsieb it-tifel jew it-tifla. Dan ir-rapport għandu jsir qabel ma jgħaddu s-sentejn jekk ikun hemm bżonn li l-*foster carer* jiġi assessjat qabel ma jiskadi dan il-perjodu.

Kontroll ta' tqeghid taht *foster care*.

(2) Sakemm issir il-kompilazzjoni tar-*Review Report*, il-haddiem soċjali għandu jagħmel dawk iż-żjajjar fid-dar li jkunu mehtieġa. Iż-żjajjar jistgħu jsiru bla ma jinghata avviż minn qabel u l-*foster carer* ma jistax jiċhad lil haddiem soċjali milli jidhol id-dar, għandu jikkopera mal-haddiem soċjali u għandu jagħti informazzjoni korretta sa fejn ikun jaf hu. Il-haddiem soċjali li jagħmel iż-żjara għandu d-dritt li jkun megħjun minn membru tal-Korp tal-Pulizija f'każ ta' ostaklu jew tfixkil fil-qadi ta' dmirijietu.

TAQSIMA VI

REATI

27. (1) Kull persuna li tagħmel jew tagħti, jew li tiftiehem jew toffri li tagħmel jew tagħti, jew li tirċievi jew tiftiehem li tirċievi, jew li tipprova tikseb xi hlas jew kumpens ieħor minhabba xi arrangamenti għal tqeghid taht *foster care* tkun hatja ta' reat u tista', meta tinsab hatja, tehel priġunerija għal żmien ta' mhux inqas minn tliet xhur iżda mhux aktar minn sitt xhur jew multa ta' mhux inqas minn hames mitt lira (Lm 500) iżda mhux iżjed minn elf lira (Lm 1,000) jew għal dik il-multu u priġunerija flimkien, minbarra kull ordni meqjusa xierqa fiċ-ċirkostanzi biex tiproteġi lit-tifel jew lit-tifla li fir-rigward tagħhom ikun sar ir-reat.

Projbizzjoni ta' hlas.

(2) Għall-finijiet ta' dan l-artikolu, l-għemil ta' arrangament għat-tqeghid ta' tifel jew tifla taht *foster care* m'għandu jinkludi ebda hlas li jsir għall-manteniment tat-tifel jew tat-tifla jew rimunerazzjoni lil professjonisti għal servizz li jkunu taw.

28. (1) Minghajr preġudizzju għal regolamenti magħmulin taht dan l-Att, hadd ma jista', minghajr l-approvazzjoni bil-miktub ta' aġenzija akkreditata, jippubblika jew iġiegħel li jiġi publikat f'xi gazzetta, perjodiku jew materja stampata ohra jew permezz

Projbizzjoni ta' pubblikazzjoni.

tax-xandir, televiżjoni, wirja pubblika jew permezz ta' xi mezz iehor, xi reklam, suġġett ta' ahbar jew materja ohra li tkun indikata, kemm jekk ghandha kemm jekk m'ghandhiex x'taqsam ma' xi tifel jew tifla partikolari, imweldin jew mhumiex, li:

- (a) tifel jew tifla jridu jitqieghdu taht *foster care*;
- (b) persuna jkun bi hsiebha tiehu tifel jew tifla taht *foster care*; jew
- (c) persuna jkun bi hsiebha tagħmel arranġamenti ghat-tqeghid ta' tifel jew tifla taht *foster care*.

(2) Minghajr preġudizzju għal regolamenti magħmulin taht dan l-Att, hadd ma jista', minghajr l-approvazzjoni bil-miktub ta' aġenzija akkreditata, jipubblika jew iġieghel li jiġi publikat f'xi gazzetta, perjodiku, materja stampata ohra jew permezz tax-xandir, televiżjoni, wirja pubblika jew permezz ta' xi mezz iehor:

- (a) l-isem ta' *foster carer*;
- (b) l-isem ta' tifel jew tifla li jkunu tqieghdu jew li jkunu ser jitqieghdu taht *foster care*;
- (c) l-isem ta' ġenitur naturali, kuratur jew tutur ta' tifel jew tifla li jkunu tqieghdu jew li jkunu ser jitqieghdu taht *foster care*; jew
- (d) kull materja li tista' twassal biex xi wahda mill-persuni msemmija fil-paragrafi (a), (b) u (c) tkun identifikata.

(3) Kull persuna li taġixxi bi ksur ta' dan l-artikolu tkun hatja ta' reat u tista', meta tinsab hatja, tehel priġunerija għal żmien ta' mhux inqas minn tliet xhur iżda mhux iżjed minn sitt xhur jew multa ta' mhux inqas minn hames mitt lira (Lm500) iżda mhux iżjed minn elf lira (Lm1,000) jew dik il-multa u priġunerija flimkien, minbarra kull ordni għal hlas ta' danni li jitqiesu adatti fiċ-ċirkostanzi.

Uzu ta' forza.

29. Persuna tkun hatja ta' reat u tista', meta tinsab hatja, tehel priġunerija għal żmien ta' mhux inqas minn tliet xhur iżda mhux iżjed minn sitt xhur jew għal multa ta' mhux inqas minn hames mitt lira (Lm500) iżda mhux iżjed minn elf lira (Lm1,000) jew dik il-multa u priġunerija flimkien, jekk dik il-persuna:

- (a) thedded jew iġġieghel *foster carer*, kontra r-rieda tiegħu, jirrinunzja għal tifel jew tifla mqeghdin fil-kura tiegħu;
- (b) tiehu tifel jew tifla, kontra r-rieda tagħhom, minghand *foster carer*, minghajr l-approvazzjoni bil-miktub ta' aġenzija akkreditata;
- (c) thedded jew iġġieghel *foster carer*, kontra r-rieda tiegħu, biex jaġixxi kontra xi ordni mahruġa minn xi qorti jew mahruġa bis-sahha ta' l-Att dwar Tfal u Żgħażaġh (Ordnijiet għall-Harsien);
- (d) thedded jew iġġieghel *foster carer*, kontra r-rieda tiegħu, biex jaġixxi bi ksur tad-disposizzjonijiet ta' dan l-Att;

Kap. 285.

- (e) thedded jew tikkaġuna xi hsara lil *foster carer*; jew
- (f) tidhol b'forza fir-residenza ta' *foster carer*.

30. Kull persuna li b'xi mod tfixkel jew tostakola lill-Bord għall-*Fostering*, lill-Bord ta' Appell, lill-awtorità ċentrali jew lil aġenzija akkreditata fil-qadi ta' xi wahda mill-funzjonijiet tagħhom tkun hatja ta' reat u tista', meta tinsab hatja, tehel priġunerija għal żmien ta' mhux inqas minn sitt xhur iżda mhux iżjed minn sena jew multa ta' mhux inqas minn hames mitt lira (Lm 500) iżda mhux iżjed minn elf lira (Lm 1,000) jew dik il-multa u priġunerija flimkien.

Tfixkil.

31. Persuna jew organizzazzjoni li tagħmel arrangamenti biex tqiegħed tifel jew tifla taħt *foster care* mingħajr l-awtorizzazzjoni ta' l-Awtorità ċentrali tkun hatja ta' reat u għandha, meta tinsab hatja, tehel priġunerija għal żmien ta' mhux inqas minn sitt xhur iżda mhux iżjed minn sena jew multa ta' mhux inqas minn hames mitt lira (Lm 500) iżda mhux iżjed minn elf lira (Lm 1,000) jew dik il-multa u priġunerija flimkien.

Fostering minn persuni jew organizzazzjonijiet.

32. Meta persuna taġixxi bi ksur ta' xi disposizzjoni ta' dan l-Att jew ta' regolamenti magħmulin taħtu, u ma jkun hemm provdut dwar ebda piena speċifika għal dak ir-reat taħt dan l-Att jew regolamenti magħmulin taħtu, dik il-persuna tista', meta tinsab hatja, tehel multa ta' mhux inqas minn mitt lira (Lm 100) iżda mhux iżjed minn elf lira (Lm 1,000).

Reati oħrajn.

TAQSIMA VII

REGOLAMENTI

33. Il-Ministru jista' jagħmel regolamenti:

Regolamenti.

- (a) għall-harsien, superviżjoni u kontroll ta' tfal imqegħdin taħt *foster care*;
- (b) għall-akkreditament, monitoraġġ u kontroll ta' aġenziji u għar-rifjut jew revoka ta' dan l-akkreditament;
- (c) biex jipprovdi għal kull dritt u dmir li għandu *foster carer* inkluż dak li għandu jiġi stabbilit fil-ftchim ta' *foster care*;
- (d) biex jirregola t-tipi differenti ta' *foster care*;
- (e) biex jistabbilixxi penali għal ksur tad-disposizzjonijiet ta' dan l-Att;
- (f) biex jistabbilixxi l-proċedura li għandha tkun segwita mill-Bord għall-*Fostering* u mill-awtorità ċentrali;
- (g) biex jistabbilixxi r-regoli dwar is-setgħat tal-Bord ta' Appell u l-proċeduri li għandu jsegwi; u
- (h) għal kull materja inċidentali u supplementari li l-Ministru jqis spjeganti li jipprovdi dwarha, għall-implimentazzjoni effettiva tad-disposizzjonijiet ta' dan l-Att.

TAQSIMA VIII

DISPOSIZZJONIJIET TRANSITORJI

Perjodu ta' transizzjoni.

34. (1) Il-persuni kollha li, qabel id-data tad-dhul fis-sehh ta' dan l-Att, kienu approvati bhala *foster carers* mill-*Panel* ghal Adozzjoni u *Fostering*, ghandhom jigu approvati temporanjament bhala *foster carers* mill-Bord ghall-*Fostering* jekk huma jkunu kkomunikaw l-approvazzjoni taghhom bil-miktub lil dan il-Bord, jew personalment jew permezz ta' aġenzija akkreditata, fi żmien tliet xhur mid-data tad-dhul fis-sehh ta' dan l-Att.

(2) Wara l-komunikazzjoni msemmija fis-subartikolu (1), il-Bord ghall-*Fostering* ghandu:

(a) jordna aġenzija akkreditata biex tinkludi lill-*foster carer* fir-registru ta' *foster carers* taghha u dan il-*foster carer* ghandu jkun assessjat mill-aġenzija akkreditata biex tiddetermina jekk ghandux jithalla jibqa' jaġixxi bhala tali; u

(b) johrog id-dokumentazzjoni ufficjali u l-ittra ufficjali msemmija fl-artikolu 4(1)(f).

(3) Wara l-assessjar speċifikat fis-subartikolu (2), il-*foster carer* ghandu jidhol fi ftehim ta' *foster care* u jibqa' jkun ikkontrollat u assessjat skond l-artikolu 26.

(4) L-organizzazzjonijiet kollha li, qabel id-dhul fis-sehh ta' dan l-Att, kienu qed jipprovdu servizzi ta' *foster care* ghandhom, fi żmien xahar mid-dhul fis-sehh ta' dan l-Att, japplikaw ghal akkreditament skond l-artikolu 8 biex ikunu jistghu jkomplu jaghtu s-servizzi ta' *foster care*.

(5) L-organizzazzjonijiet kollha kif speċifikati fis-subartikolu (4) li ma japplikawx ghal akkreditament fil-limitu ta' żmien speċifikat u li jibqghu jaghtu servizzi ta' *foster care* jkunu qeghdin jiksru l-artikolu 31.